



ಕೌಟುಂಬಿಕ ಜಗತ್ತಿನ ಮಾರ್ಗದರ್ಶಕರು ಇವರೇ, ಸಿವೆನ್ ಸಿಸ್ಟರ್ಸ್...

ಕಿವಿಗೆ ಇಂಪಾಗಿರದು ಇವರ ಹಾಡು. ಕಣ್ಣುಂಬಿಸಿಕೊಳ್ಳಲು ಮೈ ಬಣ್ಣವೂ ಚಂದವಿರದು. ಮನೆಯ ಸುತ್ತ ಮುತ್ತ ಕಿರುಚಾಡುತ್ತಾ ಅಲೆಯುವ ಇವರ ಸ್ವಭಾವವು ಜನಸಾಮಾನ್ಯರಿಗೆ ಇಷ್ಟವಾಗಲಾರದು. ಆದರೆ, ಏಳರಿಂದ ಹತ್ತು ಹಕ್ಕಿಗಳು ಜೊತೆಯಾಗಿ ಜೀವಿಸುವ ಇವರ ಕೌಟುಂಬಿಕ ವಿಶೇಷತೆಗಳನ್ನು ತಿಳಿಯ ಹೊರಟರೆ ನಾವು ಅಚ್ಚರಿಪಡುವುದರಲ್ಲಿ ಸಂದೇಹವೇ ಇರದು.!



ಅಡವಿ ಹರಟೆಮಲ್ಲ

ಚಿತ್ರ ಕೃಪೆ: ಶೋಭ ಚಂದ್ರಶೇಖರನ್

ಖಗ - ಮೃಗಗಳಲ್ಲಿ ಸಾಮಾಜಿಕವಾಗಿ ಜೀವಿಸುವ ಹಲವು ಜೀವಿಗಳ ಬಗ್ಗೆ ನಮಗೆ ತಿಳಿದಿದೆ. ಆನೆಗಳ ಹಿಂಡಿಗೆ ಹಿರಿಯ ಆನೆಗಳ ನೇತೃತ್ವ, ಇರುವೆಗಳ ಆಹಾರ ಸಂಗ್ರಹ ಸಾಮರ್ಥ್ಯ, ಮಂಗಳ ಗುಂಪು ಕಲಹ ಹಾಗೂ ಮಂಗಟ್ಟೆ ಹಕ್ಕಿಗಳ ಏಕ ಪತಿವೃತ್ತ ಮುಂತಾದವುಗಳ ಬಗ್ಗೆ ನಮಗೆ ಅಲ್ಪವಾದರೂ ಜ್ಞಾನವಿದೆ. ಆದರೆ, ಭಾರತದಲ್ಲೆಡೆ ಸಮಾನ್ಯವಾಗಿ ಕಂಡುಬರುವ, ನಮ್ಮ-ನಿಮ್ಮ ಮನೆಯಂಗಳಕ್ಕೆ ದಿನಕ್ಕೊಂದಾದರೂ ಭಾರಿ ಭೇಟಿ ಕೊಡಲು ಮರೆಯದ ಜಂಗಲ್ ಬಾಬ್ಲರ್ (*Argya striata*) ಹಕ್ಕಿಗಳ ಸಾಮಾಜಿಕ ಜೀವನ ರೀತಿಯ ಬಗ್ಗೆ ನಾವು ತಿಳಿದುಕೊಳ್ಳಬೇಕಾದ ಹತ್ತು ಹಲವು ವಿಚಾರಗಳಿವೆ.

ಅಡವಿ ಹರಟೆ ಮಲ್ಲ ಎಂಬುವುದಾಗಿ ನಾವು ಸಾಮಾನ್ಯವಾಗಿ ಕರೆಯುವ ಜಂಗಲ್ ಬಾಬ್ಲರ್ ಗಳು ಇತರ ಬಾಬ್ಲರ್ ಕುಟುಂಬಗಳೊಂದಿಗೆ ಬೆರೆತುಕೊಳ್ಳುತ್ತವೆ. ಅಂದರೆ ಬೂದು ಹರಟೆಮಲ್ಲ (Large Grey Babbler) ಹರಟೆಮಲ್ಲ (Common Babbler), ಕೆಂಗಂದು ಹರಟೆಮಲ್ಲ (Indian Rufous Babbler), ಬಿಳಿ ತಲೆ ಹರಟೆಮಲ್ಲ (Yellow-billed Babbler) ಹಕ್ಕಿಗಳ ಗುಂಪುಗಳೊಂದಿಗೂ ಕಾಣಿಸಿಕೊಳ್ಳುತ್ತವೆ. ಪ್ರಮುಖವಾಗಿ ಕೀಟಗಳನ್ನು ಭಕ್ಷಿಸುತ್ತವೆ. ತಮಗೆ ಬೇಕೆನಿಸಿದಾಗ ದವಸ ಧಾನ್ಯಗಳು, ಸಣ್ಣ ಹಣ್ಣುಗಳನ್ನು ತಿನ್ನುತ್ತವೆ. ಅಪರೂಪಕ್ಕೊಮ್ಮೆ ಮಕರಂದವನ್ನೂ ಹೀರುವುದನ್ನು ಪಕ್ಷಿ ನಿರೀಕ್ಷಕರು ಗುರುತಿಸಿದ್ದಾರೆ.

ಇವರ ಕುಟುಂಬವು ಒಂದು ಟೆರಿಟೆರಿಯ ಒಳಗೆ ತಮ್ಮ ಎಲ್ಲಾ ಅಗತ್ಯವನ್ನು ಪೂರೈಸುತ್ತವೆ. ಅವರ ಪರಿಧಿಯೊಳಗೆ ಬೇರೆ ಯಾವುದೇ ಬಾಬ್ಲರ್ ಕುಟುಂಬಗಳು ಬಂದು ಸ್ವಾಧೀನಪಡಿಸುವ ಪ್ರಕ್ರಿಯೆಗೆ ಹೊರಟರೆ ಜಗಳವಾಡಲು ಹಿಂಜರಿಯಲಾರವು. ದೇಶಗಳೊಳಗೆ ಯುದ್ಧ ನಡೆದಂತೆ. ಇಲ್ಲಿ ಸೋಲು ಗೆಲುವು ಅವುಗಳಿಗೆ ಮುಖ್ಯವಲ್ಲ. ಆದರೆ, ಹೊಡೆದಾಡಲು ಹಿಂಜರಿಯದ ಸ್ವಭಾವ ಅವರದ್ದು. ತಮ್ಮ ತರವಾಡನ್ನು ಬಿಟ್ಟುಕೊಡವು.!



ಚಿತ್ರ ಕೃಪೆ: ರೂಪ

ಅಡವಿ ಹರಟೆಮಲ್ಲಗಳು ಸಾಮಾನ್ಯ ಎತ್ತರದ ಮರಗಳಲ್ಲಿ ಗೂಡು ಕಟ್ಟುತ್ತವೆ. ಇವುಗಳ ಮರಿಗಳಿಗೆ ಅಮ್ಮ ಪಕ್ಷಿ ಮಾತ್ರವಲ್ಲದೆ ಗುಂಪಿನಲ್ಲಿರುವ ಇತರ ಎಲ್ಲಾ ಹಕ್ಕಿಗಳೂ ಆಹಾರವನ್ನು ಒದಗಿಸುತ್ತವೆ. ಹಿಂದಿನ ಕಾಲದಲ್ಲಿದ್ದ ಕೂಡು ಕುಟುಂಬದ ಸದಸ್ಯರಂತೆ. ಆದರೆ, ಅಣು ಕುಟುಂಬದ ವ್ಯವಸ್ಥೆಯನ್ನು ಸ್ವೀಕರಿಸಿಕೊಂಡು ಪ್ರಾಕೃತಿಕ ಸಂಪನ್ಮೂಲಗಳನ್ನು ದೋಚುತ್ತಿರುವ ನಮ್ಮ ಬಗ್ಗೆ ಏನು ಹೇಳಲಿ..? ಇವರ ಕೌಟುಂಬಿಕ ಅಥವಾ ಸಾಮಾಜಿಕ ಜೀವನ ರೀತಿಗೆ ಇನ್ನಾವ ಉದಾಹರಣೆ ಬೇಕು ಹೇಳಿ..?

ಹತ್ತಕ್ಕಿಂತ ಹೆಚ್ಚು ವರ್ಷಗಳ ಜೀವಿತಾವಧಿಯಲ್ಲಿ ವರ್ಷದ ಯಾವುದೇ ತಿಂಗಳಲ್ಲಿ ಮೊಟ್ಟೆಗಳನ್ನಿರಿಸುವ ಆರೋಗ್ಯ ಹೆಣ್ಣು ಹಕ್ಕಿಗಳಿಗಿವೆ. ಮೂರು-ನಾಲ್ಕು ಅಥವಾ ಅದಕ್ಕಿಂತಲೂ ಹೆಚ್ಚಿನ ಮೊಟ್ಟೆಗಳನ್ನಿರಿಸುತ್ತವೆ. ಅಮ್ಮ ಪಕ್ಷಿಯು ಮರಿಗಳಿಗೆ ಎರಡು ವರ್ಷಗಳ ಕಾಲ ರಕ್ಷಣೆ ನೀಡುತ್ತದೆ. ಗುಂಪಿನಲ್ಲಿರುವ ಇತರ ಪಕ್ಷಿಗಳು ಮರಿಗಳೊಂದಿಗೆ ಆಟವಾಡಲು ಮತ್ತು ಜಗಳವಾಡಲು ಸಮಯವನ್ನು ಹೊಂದಿಸಿಕೊಳ್ಳುತ್ತವೆ. ನಮ್ಮ ಮನೆಗಳಲ್ಲಿ ಇಂತಹ ಒಡನಾಟಕ್ಕೆ ನಮ್ಮ ಹಿರಿಯರು ಸಾಕ್ಷಿಗಳಾಗಿರಬಹುದು. ಆದೇ, ನಾವು ಇಂದು ಜನಿಸಿದ ಮಗುವಿಗೆ ಮಾತನಾಡದ, ಫೀಲಿಂಗ್ ಗಳನ್ನು ಶ್ಯಾರ್ ಮಾಡದ ಬೆಳೆಬಾಳುವ ಆಟಿಕೆಗಳನ್ನು ಕಾಣಿಕೆಯಾಗಿ ಕೊಡುತ್ತಿದ್ದೇವೆ. ಕೌಟುಂಬಿಕ ಜೀವನದಲ್ಲಿ ಉಂಟಾಗುವ ಬಿರುಕುಗಳಿಗೆ ಅಡಿಪಾಯವೆಂಬಂತೆ ರೀತಿ ನೀತಿಗಳನ್ನು ಬದಲಾಯಿಸುತ್ತಿದ್ದೇವೆ. ಆದರೆ, ಅಡವಿ ಹರಟೆಮಲ್ಲಗಳು ಬಾಲ್ಯದ ಜೀವನಕ್ಕೆ ಹೆಚ್ಚು ಮಹತ್ವ ನೀಡುತ್ತವೆ.!



ಚಿತ್ರ ಕೃಪೆ: ಲೋಹಿಯಾ

ಗುಂಪುಗಳಲ್ಲಿದ್ದುಕೊಂಡರೆ ಆಹಾರ ಹುಡುಕುವಾಗ ಯಾವುದೇ ಅಪಘಾತಗಳೂ ಇವರಿಗೆ ಉಂಟಾಗಲಾರದು. ಕಾರಣವೇನೆಂದರೆ ಹರಟೆ ಮಲ್ಲಗಳು ಸೂಕ್ಷ್ಮ ಜೀವಿಗಳು. ಅಪಾಯದ ಯಾವುದೇ ಸೂಚನೆಗಳು ಗುಂಪಿನ ಯಾವುದೇ ಸದಸ್ಯರಿಗೆ ಸಿಕ್ಕಿದೊಡನೆ ಇವುಗಳು ಜಾಗೃತರಾಗುತ್ತವೆ. ಮಾತ್ರವಲ್ಲದೆ ಎಲ್ಲರೂ ಆಹಾರವನ್ನು ಹುಡುಕದೆ ಕೆಲವು ಸದಸ್ಯರು ಪೆಟ್ಟೋಲಿಂಗ್ ಮಾಡುತ್ತಾ ಉಳಿದ ಸದಸ್ಯರ ರಕ್ಷಣೆಗೆ ನಿಂತುಕೊಳ್ಳುತ್ತವೆ. ಕೂಡಲೇ ಇತರ ಸದಸ್ಯರಿಗೂ ತಮ್ಮ ವಿಶೇಷ ಸ್ವರದ ಮೂಲಕ ಎಲ್ಲರನ್ನೂ ಅಲರ್ಟ್ ಮಾಡುತ್ತವೆ. ಜಾಡಮಾಲಿಗಳೆಂದು ನಾವು ಕರೆಯುವ ಕಾಗೆಗಳಂತೆ ಆಹಾರ ದೊರಕಿದೊಡನೆ ಎಲ್ಲರನ್ನು ಕರೆದು ಭೂರಿ ಭೋಜನವನ್ನು ಹಂಚಿಕೊಳ್ಳುತ್ತವೆ. ಒಂದೇ ಮನೆಯಲ್ಲಿ ಎರಡು ಒಲೆಗಳೊಂದಿಗೆ ಜೀವಿಸುವ ಅದೆಷ್ಟೋ ಕುಟುಂಬಗಳು ಇಂದಿನ ವೈಜ್ಞಾನಿಕ ಯುಗದಲ್ಲಿ ನಮ್ಮನಡುವೆ ಇವೆಯಲ್ಲವೇ..?

ಗೂಡು ಕಟ್ಟುವುದು, ಮರಿಗಳ ಪರಿಪಾಲನೆ, ಆಹಾರದ ಹುಡುಕಾಟ ಮೊದಲಾದ ಕೌಟುಂಬಿಕ ವಿಚಾರಗಳನ್ನು ಅತ್ಯಂತ ವಿಶ್ವಾಸ ಹಾಗೂ ಪ್ರೀತಿಯಿಂದ ನಿರ್ವಹಿಸುವ ಜಂಗಲ್ ಬಾಬ್ಲರ್ ಹಕ್ಕಿಗಳನ್ನು ಇನ್ನಾದರೂ ನಾವು ಗಮನಿಸೋಣವೇ..?



ರಾಜು ಕಿದೂರು

ಅಧ್ಯಾಪಕರು

ಹೋಲಿ ಫ್ಯಾಮಿಲಿ ಅನುದಾನಿತ ಶಾಲೆ,

ಕುಂಬಳೆ, ಕೇರಳ

ಇಮೇಲ್: rajukidoor@gmail.com